



ಗಂಡಸರನ್ನು ಒಳಗೆ ಕರೆಯುವ ಹಾಗಿರಲಿಲ್ಲ. ಅವಳು ತನ್ನ ಮಕ್ಕಳನ್ನು ತಬ್ಬಿಕೊಂಡು ಒಳಗೆ ಹೊರಟುಹೋದಳು. ಅದೇ ಸಮಯಕ್ಕೆ ಧೂಳನ್ನು ಎಬ್ಬಿಸುತ್ತಾ ಕಾರೊಂದು ಅಲ್ಲಿಗೆ ಬಂದಿತು. ಮಾಂತ್ರಿಕ ರುದ್ರನಾಗನ ತಂಗಿ ಮತ್ತು ಅವಳ ಗಂಡ ಕಾರಿನಿಂದ ಇಳಿದರು. ರಾಮಯ್ಯನಿಗೆ ಗಾಬರಿಯಾಯಿತು. ಛೇ... ಛೇ... ಇವರಿಬ್ಬರು ಇವತ್ತು ಯಾಕೆ ಬಂದರು?

ಇವರಿಬ್ಬರು ಬರಬಾರದಿತ್ತು. ರಾಮಯ್ಯ ಈ ರೀತಿ ಅಂದುಕೊಳ್ಳಲು ಪ್ರತ್ಯೇಕ ಕಾರಣವೇ ಇತ್ತು. ದೂರದಿಂದ ಮಾಂತ್ರಿಕ ರುದ್ರನಾಗ ಬರುವುದನ್ನು ಕಂಡು ಮರದ ಹಿಂದೆ ಅಡಗಿಕೊಂಡ. ತಂಗಿಯನ್ನು ನೋಡಲು ರುದ್ರನಾಗ ಸಂತೋಷ, ಉತ್ತಾಹದಿಂದ ಮನೆಯೊಳಗೆ ಹೋದ.

ರಾಮಯ್ಯ ಅಂದುಕೊಂಡ, 'ರುದ್ರನಾಗ... ಇನ್ನು ಮುಂದೆ ನೀನು ಮಾಂತ್ರಿಕ ಕಸುಬನ್ನು ಮಾಡಲಾರೆ. ನಿನ್ನಲ್ಲಿ ಮಾಂತ್ರಿಕ ಶಕ್ತಿ ಇದ್ದರೂ ಸಹ ಅದನ್ನು ಉಪಯೋಗಿಸಲಾರದಂತಹ ಅಸಹಾಯಕ ಪರಿಸ್ಥಿತಿ ಬರುತ್ತದೆ! ಈಗ ನಾನು ಅನುಭವಿಸುತ್ತಿರುವ ದುಃಖವನ್ನು ನೀನು ಅನುಭವಿಸುತ್ತೀಯೆ!

ಆ ಮನೆಯಲ್ಲಿ ನಗು... ಸಂತೋಷ ತುಂಬಿ ತುಳುಕುತ್ತಿದೆ. ನಗುವುದು ಹಾಗಿರಲಿ. ಆ ಮನೆಯಲ್ಲಿ ಮಾತೂ ಸಹ ಜೋರಾಗಿ ಕೇಳಿಯೇ ಇರಲಿಲ್ಲ. ನೆಲದ ಮೇಲೆ ಚಾಪೆಯನ್ನು ಹಾಸಲಾಗಿದೆ. ಅದರ ಮೇಲೆ ಅರುಂಧತಿ ಕುಳಿತಿದ್ದಾಳೆ. ಅವಳ ಜೊತೆಯಲ್ಲಿ ತುಂಗಮ್ಮ ಮತ್ತು ಮಕ್ಕಳಿದ್ದಾರೆ.

ರುದ್ರನಾಗ ತನ್ನ ತಂಗಿಯ ಗಂಡನ ಬಿಜಿನೆಸ್ ಬಗ್ಗೆ ಮಾತಾಡುತ್ತಾ ಕುಳಿತಿದ್ದಾನೆ. ಅವನು ತಂಗಿಯ ಕಡೆ ಪ್ರೀತಿ ತುಂಬಿರುವ ನೋಟವನ್ನು ಬೀರುತ್ತಿದ್ದಾನೆ. ತುಂಗಮ್ಮ ಎಲೆಕ್ಟ್ರಿಕ್ ಮತ್ತು ಮೆಣಸಿನ ಕಾಳಿನ ಪುಡಿಯನ್ನು ಬೆರೆಸಿ ನಿಂಬೆ ಹಣ್ಣಿನ ಪಾನಕವನ್ನು ಮಾಡಿ ಎಲ್ಲರಿಗೂ ನೀಡಿದಳು.

ರುದ್ರನಾಗ 'ಅರುಂಧತಿ ನಿನಗೆ ಏನು ತಿಂಡಿ ಬೇಕು ಅಂತ ಹೇಳು. ನಿನ್ನ ಅತ್ತಿಗೆ ಸಂತೋಷದಿಂದ ಮಾಡಿಕೊಡುತ್ತಾಳೆ.'

ಅರುಂಧತಿ ನಗುತ್ತಲೇ 'ಅಣ್ಣಯ್ಯ... ಇವತ್ತೋ ನಾಳೆಯೋ ನನಗೆ ಹೆರಿಗೆ ಆಗುತ್ತೆ. ನೀನು ಮನೆಯಲ್ಲೇ ಇರಬೇಕು. ನೀನು ನನ್ನ ಜೊತೆಯಿದ್ದರೆ ನನಗೆ ಧೈರ್ಯ.'

ರುದ್ರನಾಗ 'ಅದಕ್ಕೇನಂತೆ ಧಾರಾಳವಾಗಿ ಇರುತ್ತೇನೆ' ಎಂದು ಅವಳ ತಲೆ ಸವರಿದ. ಮಧ್ಯಾಹ್ನದ ಊಟಕ್ಕೆ ಪುಳಿಯೋಗರೆ ಮತ್ತು ಮಸಾಲೆ ವಡೆ ಮತ್ತು ಅನ್ನದ ಕೇಸರಿಬಾತ್ ಮಾಡಲಾಗಿತ್ತು.

ಮಧ್ಯಾಹ್ನ ಮೂರು ಗಂಟೆ. ಅರುಂಧತಿ ರೂಮಿನಲ್ಲಿ ಮಲಗಿದ್ದಾಳೆ. ರುದ್ರನಾಗ ಹೊರಗೆ ಹೋಗಿದ್ದ. ರೂಮಿನಿಂದ ಹೊರಗೆ ಬಂದ ಮನೋಹರ.

ಹಾಲ್‌ನ ಮೂಲೆಯಲ್ಲಿ ಕೊಠಡಿಯೊಂದಿದೆ. ಅದರ ಬಾಗಿಲು ಓರೆಯಾಗಿ ತೆರೆದಿದೆ. ಮನೋಹರ ಅಲ್ಲಿಗೆ ಬಂದ. ದೀಪ ಉರಿಯುತ್ತಿರುವುದನ್ನು ಕಂಡು ಬಾಗಿಲು ತೆರೆದ. ಮನೋಹರ ಬೆಚ್ಚಿಬಿದ್ದ. ಭಯ ಹುಟ್ಟಿಸುವಂತಹ ದೃಶ್ಯ. ರಕ್ತಚಂಡಿಯ

ವಿಗ್ರಹ. ಏಳು ಅಡಿಗಳ ಎತ್ತರ ಇರುವ ಏಕಶಿಲೆಯಲ್ಲಿ ಕೆತ್ತಿರುವ ವಿಗ್ರಹ. ಕತ್ತಿನಲ್ಲಿ ತಲೆಬುರುಡಗಳ ಹಾರವಿದೆ. ಎಲ್ಲಾ ಕಡೆ ರಕ್ತ ಲೇಪನವಾಗಿದೆ. ವಿಕಾರ ರೂಪದ ಮುಖ. ನಾಲ್ಕು ತಲೆಗಳು. ಎಂಟು ಕೈಗಳು. ಹೊರಬಂದಿರುವ ನಾಲಿಗೆ. ಅದನ್ನು ನೋಡುತ್ತಿದ್ದರೆ ಬೆನ್ನಿನ ನರದಲ್ಲಿ ಒಂದು ರೀತಿ ಭಯದ ಕಂಪನ ಉಂಟಾಗುತ್ತದೆ. ಬಳೆಗಳ ಶಬ್ದ ಕೇಳಿ ತುಸು ಗಾಬರಿಯಿಂದಲೇ ಹಿಂತಿರುಗಿದ.

ತುಂಗಮ್ಮ ನಿಂತಿದ್ದಳು. ಅವಳು 'ನೀವು ಅಲ್ಲಿಗೆ ಮಾತ್ರ ಹೋಗಬೇಡಿ. ಅದು ರಕ್ತಚಂಡಿಯ ವಿಗ್ರಹ. ಆ ರೂಮಿಗೆ ಯಾರೂ ಸಹ ಹೋಗಕೂಡದು ಅಂತ ಹೇಳಿದ್ದಾರೆ.' 'ಯಾಕೆ ಹೋಗಕೂಡದಂತೆ.'

ತುಂಗಮ್ಮ 'ರಕ್ತ ಚಂಡಿಗೆ ಮುಂಗೋಪ ಜಾಸ್ತಿ. ಈ ವಿದ್ಯೆ ಕಲಿತವರಲ್ಲದೆ ಬೇರೆ ಯಾರೇ ಹತ್ತಿರ ಹೋದರೂ ಸಹ ತೊಂದರೆಯಾಗುತ್ತದೆ.'

ಏನನ್ನೋ ಹೇಳಲು ಬಾಯಿ ತೆರೆದ. ಆದರೆ ಅಷ್ಟರಲ್ಲಿ ರೂಮಿನಿಂದ ಹೊರ ಬಂದ ಅರುಂಧತಿ 'ಬೇಡ... ಹೋಗಕೂಡದು ಅಂತ ಅತ್ತಿಗೆ ಹೇಳಿದ ಮೇಲೆ ಯಾಕೆ? ಏನು? ಅಂತ ಪ್ರಶ್ನಿಸಬೇಡಿ, ಅಣ್ಣಯ್ಯ ನಮ್ಮನ್ನು ಸಹ ಒಳಗೆ ಹೋಗಲು ಬಿಡುತ್ತಿರಲಿಲ್ಲ.'

ಮನೋಹರ ಹೆಂಗಸರ ಜೊತೆ ಚರ್ಚೆ ಮಾಡಲು ಬಯಸಲಿಲ್ಲ. ಸಂಜೆ ಕಾಫಿಯ ಜೊತೆ ಉದ್ದಿನ ಬೋಂಡ ಮತ್ತು ಚಟ್ನಿಯನ್ನು ಮಾಡಿದ್ದರು. ಮನೋಹರನ ಮನಸ್ಸಿನಲ್ಲಿ ಅದು ಕೊರೆಯುತ್ತಲೇ ಇದೆ.

ಮಾಟ, ಮಂತ್ರ ಅನ್ನುವುದು ನಿಜವೇ? ಅದನ್ನು ಪರಿಕ್ಷಿಸಿ ತಿಳಿಯಬೇಕು ಎಂದುಕೊಂಡ. ಪ್ಲಾನು ರೆಡಿಯಾಗಿದೆ. ಈಗ ಕಾರ್ಯರೂಪಕ್ಕೆ ತರುತ್ತಿದ್ದಾನೆ.

ಹಗಲಿನ ವೇಳೆಯಲ್ಲಿ. ಆ ಊರಿನ ಸ್ಮಶಾನ ಬಿಡೋ ಎನ್ನುತ್ತಿದೆ. ಅವರಿಬ್ಬರೂ ಎದುರು ಬದರಾಗಿ ನಿಂತಿದ್ದಾರೆ. ಅಲ್ಲಿ ಕಂಡು ಬರುತ್ತಿದೆ ತಲೆಬುರುಡೆಗಳು ಮತ್ತು ಮೂಳೆಗಳು. ಗುರು ಮಾಂತ್ರಿಕ ರುದ್ರನಾಗ. ಅವನ ಶಿಷ್ಯ ಮದಂತ.

ರುದ್ರನಾಗ 'ಮದಂತ... ನಿನಗೆ ಅಂಗಕ್ಷೀಣ ವಿದ್ಯೆಯನ್ನು ನಾನು ಕಲಿಸಿದ್ದೇನೆ ತಾನೇ?'

'ಹೌದು ಗುರುಗಳೇ...'

ರುದ್ರನಾಗ 'ಅಮಾವಾಸ್ಯೆಯ ದಿನ ಅದನ್ನು ನೀನು ಪ್ರಯೋಗ ಮಾಡಬೇಕು. ಈ ರೀತಿ ಪ್ರಯೋಗಗಳನ್ನು ಮಾಡಿದರೆ ಮಾತ್ರ ಕಲಿತಿರುವುದು ನೆನಪಿರುತ್ತದೆ. ಅದಕ್ಕೆ ಸಿದ್ಧತೆಗಳನ್ನು ಮಾಡಿಕೋ.'

ಮದಂತ 'ಗುರುಗಳೇ... ಅಂಗಕ್ಷೀಣ ವಿದ್ಯೆಯಿಂದ ಸಾವು ಬರುವುದಿಲ್ಲ. ಅಂದ ಮೇಲೆ ಅದನ್ನು ಯಾರ ಮೇಲೆ ಪ್ರಯೋಗಿಸಬೇಕು.'

ರುದ್ರನಾಗ ಗಂಭೀರವಾಗಿ 'ನಾನು ಕಲಿಸಿರುವುದನ್ನು ರೂಢಿಸಿಕೊಳ್ಳುತ್ತಿರುವ ನಿನಗೆ ವಿವರಗಳು ಅನಗತ್ಯ. ನಾನು ಹೇಳಿದಂತೆ ಕೇಳು.'

ಮದಂತ ತಲೆಯಾಡಿಸಿದನು. ಮತ್ತೊಂದು ಪ್ರಶ್ನೆ ಕೇಳಿದರೆ ಗುರು ಕೋಪ ಮಾಡಿಕೊಳ್ಳಬಹುದೆಂದು

ಸುಮ್ಮನಾದ. ರುದ್ರನಾಗ ಅಂಗಕ್ಷೀಣ ವಿದ್ಯೆಯನ್ನು ಹಸಿರು ಗಿಡಗಳ ರಾಮಯ್ಯನ ಮೇಲೆ ಪ್ರಯೋಗಿಸಬೇಕೆಂಬ ಸಂಕಲ್ಪ ಮಾಡಿದ್ದ.

ತಂಗಾಳಿ ಹಿತವಾಗಿ ಬೀಸುತ್ತಿದೆ. ಅದು ಮಾವಿನ ತೋಪು. ಸಂಜೆ ಆರು ಗಂಟೆಯ ಸಮಯ. ರುದ್ರನಾಗ ಮತ್ತು ಅವನ ತಂಗಿಯ ಗಂಡ ಈಗ ಅಲ್ಲಿ ನಿಂತುಕೊಂಡಿದ್ದಾರೆ. ಅರುಂಧತಿ ತನ್ನ ಗಂಡನ ಬಗ್ಗೆ ಅಣ್ಣಯ್ಯನ ಹತ್ತಿರ ತುಂಬಾ ಹೇಳಿಕೊಂಡಿದ್ದಳು. ತಂಗಿಗೆ ಸುಖ ಮತ್ತು ನೆಮ್ಮದಿಯ ಜೀವನ ನೀಡಿರುವ ಮನೋಹರನ ಬಗ್ಗೆ ರುದ್ರನಾಗನಿಗೆ ವಿಶೇಷ ಅಭಿಮಾನ ಇತ್ತು. ಅವರಿಬ್ಬರೂ ಕಾಲ ಕಳೆಯಲು ಬಂದಿದ್ದಾರೆ. ಮನೋಹರನ ಮುಖ ಬಾಡಿದೆ. ಅವನನ್ನು ಚಿಂತೆಯೊಂದು ಕಾಡುತ್ತಿದೆ. 'ಇದನ್ನು ಗಮನಿಸಿದ ರುದ್ರನಾಗ 'ಮನೋಹರ... ಯಾಕೆ ಸಪ್ಪಗಿದ್ದೀಯಾ?'

ಮನೋಹರ ಉತ್ತರಿಸಲಿಲ್ಲ. ಬದಲಿಗೆ ನಿಟ್ಟುಸಿರನ್ನು ಬಿಟ್ಟ. 'ಯಾಕೆ... ಏನಾಯಿತು?'

ಮನೋಹರ ಮಾತಾಡಲಿಲ್ಲ. ರುದ್ರನಾಗ ಅವನ ಭುಜವನ್ನು ಸವರುತ್ತಾ 'ನೀನು ಹೊರಗಿನವನಲ್ಲ. ನನ್ನ ತಂಗಿಯ ಗಂಡ. ನಿನಗೆ ಏನೇ ತೊಂದರೆಯಿದ್ದರೂ ಹೇಳು.'

'ಅದು... ಅದು...'

'ದುಡ್ಡು ಕಾಸಿನ ತೊಂದರೆಯೇ?'

ಮನೋಹರ ತಲೆಯಾಡಿಸುತ್ತಾ 'ಇಲ್ಲ ನಮ್ಮ ಆಸ್ತಿ ಕೆಲವು ಕೋಟಿಗಳಲ್ಲಿ ಇದೆ.'

'ಹಾಗಾದರೆ ಇನ್ನಾವ ಸಮಸ್ಯೆ? ಹೇಳಲು ಹಿಂಜರಿಯುತ್ತಿದ್ದಾನೆ.'

'ಪರವಾಗಿಲ್ಲ ಹೇಳು.'

'ವೃತ್ತಿ ಶತ್ರುವಿನ ಸಮಸ್ಯೆ.'

ರುದ್ರನಾಗ ವಿಸ್ಮಯದಿಂದ 'ನೀನು... ನೀನು ಏನು ಹೇಳುತ್ತಿದ್ದೀಯಾ ಮನೋಹರ?'

ಮನೋಹರ ಉಗುಳು ನುಂಗುತ್ತಾ 'ನನ್ನ ಬಿಜಿನೆಸ್‌ನಲ್ಲಿ ಹೊಸದಾಗಿ ಮೂವರೂ ಶತ್ರುಗಳು ಹುಟ್ಟಿಕೊಂಡಿದ್ದಾರೆ. ಅವರು ಮಾಡುತ್ತಿರುವ ಮೋಸ ವ್ಯಾಪಾರದಿಂದ ನನಗೆ ಮುಂದೆ ಲಕ್ಷಾಂತರ ರೂಪಾಯಿ ನಷ್ಟ ಆಗುತ್ತದೆ. ಬಹುಶಃ ನಾನು ಪೂರ್ತಿಯಾಗಿ ಮುಳುಗಬಹುದು. ನನಗೆ ಏನು ಮಾಡಬೇಕು ಅಂತ ತಿಳಿಯುತ್ತಿಲ್ಲ.'

ರುದ್ರನಾಗ ಕೋಪದಿಂದ 'ನಿನ್ನ ಬಿಜಿನೆಸ್‌ಗೆ ತೊಂದರೆ ಮಾಡುವ ಶತ್ರುಗಳ ಬಗ್ಗೆ ನೀನು ಉದಾಸೀನ ಮಾಡಬಾರದು ಮನೋಹರ.'

ಮನೋಹರ ಅಸಹಾಯಕತೆಯಿಂದ 'ನಾನು ಏನು ಮಾಡಲಿ ಹೇಳಿ. ಅವರು ನಾಳೆಯಿಂದಲೇ ನನಗೆ ವಿರುದ್ಧವಾಗಿ ವ್ಯಾಪಾರ ಪ್ರಾರಂಭಿಸುತ್ತಾರೆ.'

ರುದ್ರನಾಗ ಕೂಡಲೇ ಉತ್ತರಿಸಲಿಲ್ಲ. ಸ್ವಲ್ಪ ಹೊತ್ತಿನ ನಂತರ 'ಹಾಗಂತ ಸುಮ್ಮನಿರುತ್ತೀಯಾ?'

'ಖಂಡಿತಾ ಸುಮ್ಮನಿರೋಲ್ಲ.'

'ಏನು ಮಾಡುತ್ತೀಯಾ?'

'ಅವರನ್ನು ಮುಗಿಸುತ್ತೇನೆ.'

ರುದ್ರನಾಗ ಬೆಚ್ಚಿಬಿದ್ದ. ಗಾಬರಿಯಿಂದಲೇ